

## भ्वादिगणः

एतावता अस्माभिः अदन्तम् अङ्गं निर्मितम्, अपि च सार्वधातुकलकारेषु (लट्, लोट्, लङ्, विधिलिङ् इत्येषु) तिङ्-प्रत्ययाः साधिताः । तदा गृते पाठे तयोः (अङ्ग-तिङ्प्रत्यययोः) संयोजनं कथं भवति परस्मैपदे आत्मनेपदे च इति अवलोकितम् । अधुना येषु धातुगणेषु अङ्गम् अदन्तं भवति (भ्वादौ, दिवादौ, तुदादौ, चुरादौ च), तेषां गणानां कृते क्रमेण समग्रं चिन्तनं करणीयम् । नाम प्रत्येकस्मिन् गणे यावन्तः धातवः सन्ति, तेषां सर्वेषां धातूनां कृते अङ्ग-निर्माण-विधिः अस्माभिः ज्ञायते । प्रत्येकस्मिन् गणे अङ्गस्य सामान्य-चिन्तनं किं, विशेष-चिन्तनं किम् इति ज्ञेयम् । एकवारम् अङ्गं निर्मितं, ततः अग्रे चतुर्णां लकाराणां कृते अवशिष्टं सर्वं (सिद्धतिङ्प्रत्ययाः के, अपि च अङ्ग-तिङ्प्रत्यय-संयोजनविधिः) अस्माभिः ज्ञायते एव । अतः आहत्य, अधुना केवलम् अदन्तम् अङ्गम् अपेक्ष्यते; हस्ते अङ्गम् अस्ति चेत्, लटि, लोटि, लङि, विधिलिङि च तिङन्तबुद्धिः प्राप्ता । सम्प्रति अस्मिन् पाठे भ्वादिगणीयाः धातवः परिशीलनीयाः, तदा अग्रिमेषु पाठेषु क्रमेण दिवादिगणः, तुदादिगणः, चुरादिगणः च अवलोकयिष्यन्ते ।

स्मर्यते यत् तिङ्शित् सार्वधातुकम् (३.४.११३) इत्यनेन तिङ्-प्रत्ययाः सार्वधातुक-सज्ञकाः । तदा कर्तरि शप् (३.१.६८) इत्यनेन कर्त्रर्थे सार्वधातुकप्रत्यये परे, धातुतः शप्-प्रत्ययः विहितो भवति ।

तिङ्शित् सार्वधातुकम् (३.४.११३) = यः प्रत्ययः तिङ् वा शित् वा अस्ति, सः प्रत्ययः सार्वधातुकम् । श् इत् यस्य सः शित्, बहुव्रीहिः । तिङ् च शित् च तयोः समाहारद्वन्द्वः तिङ्शित् । तिङ्शित् प्रथमान्तं, सार्वधातुकं प्रथमान्तं, द्विपदमिदं सूत्रम् । प्रत्ययः (३.१.१), परश्च (३.१.२), धातोः (३.१.९१) इत्येषाम् अधिकारः । अनुवृत्ति-सहितसूत्रम्— धातोः परश्च तिङ्-शित् प्रत्ययः सार्वधातुकम् ।

कर्तरि शप् (३.१.६८) = धातुतः शप्-प्रत्ययः भवति, कर्त्रर्थक-सार्वधातुकप्रत्यये परे । कर्तरि सप्तम्यन्तं, शप् प्रथमान्तं, द्विपदमिदं सूत्रम् । सार्वधातुके यक् (३.१.६७) इत्यस्मात् सार्वधातुके इत्यस्य अनुवृत्तिः । प्रत्ययः (३.१.१), परश्च (३.१.२) इत्यनयोः अधिकारः । धातोरेकाचो हलादेः क्रियासमभिहारे यङ् (३.१.२२) इत्यस्मात् धातोः इत्यस्य अधिकारः । अनुवृत्ति-सहितसूत्रम्— धातोः शप् प्रत्ययः परश्च कर्तरि सार्वधातुके ।

तर्हि अस्माकं कुञ्चिका अस्ति अङ्गम्; अङ्गं ज्ञायते चेत्, लटि, लोटि, लङि, विधिलिङि च सर्वाणि रूपाणि ज्ञायन्ते ।

यथा परस्मैपदे भू-धातुः, अङ्गम् अस्ति भू + शप् → भव ।

लटि सिद्ध-प्रत्ययाः—  
ति तः अन्ति  
सि थः थ  
मि वः मः

लट्-लकारे तिङन्तरूपाणि—  
भवति भवतः भवन्ति  
भवसि भवथः भवथ  
भवामि भवावः भवामः

लोटि सिद्ध-प्रत्ययाः—  
तु, तात् ताम् अन्तु  
०, तात् तम् त  
आनि आव आम

लोट्-लकारे तिङन्तरूपाणि—  
भवतु / भवतात् भवताम् भवन्तु  
भव/भवतात् भवतम् भवत  
भवानि भवाव भवाम

लङि सिद्ध-प्रत्ययाः—  
त् ताम् अन्  
स् तम् त  
अम् व म

लङ्-लकारे तिङन्तरूपाणि—  
अभवत् अभवताम् अभवन्  
अभवः अभवतम् अभवत  
अभवम् अभवाव अभवाम

विधिलिङि सिद्ध-प्रत्ययाः—  
इत् इताम् इयुः  
इः इतम् इत  
इयम् इव इम

विधिलिङ्-लकारे तिङन्तरूपाणि—  
भवेत् भवेताम् भवेयुः  
भवेः भवेतम् भवेत  
भवेयम् भवेव भवेम

आत्मनेपदे वृत्-धातुः, अङ्गम् अस्ति वृत् + शप् → वर्त

लटि सिद्ध-प्रत्ययाः—

ते इते अन्ते  
से इथे ध्वे  
ए वहे महे

लट्-लकारे तिङन्तरूपाणि—

वर्तते वर्तते वर्तन्ते  
वर्तसे वर्तथे वर्तध्वे  
वर्ते वर्तावहे वर्तामहे

लोटि सिद्ध-प्रत्ययाः—

ताम् इताम् अन्ताम्  
स्व इथाम् ध्वम्  
ऐ आवहै आमहै

लोट्-लकारे तिङन्तरूपाणि—

वर्तताम् वर्तताम् वर्तन्ताम्  
वर्तस्व वर्तथाम् वर्तध्वम्  
वर्ते वर्तावहै वर्तामहै

लङि सिद्ध-प्रत्ययाः—

त इताम् अन्त  
थाः इथाम् ध्वम्  
इ वहि महि

लङ्-लकारे तिङन्तरूपाणि—

अवर्तत अवर्तताम् अवर्तन्त  
अवर्तथाः अवर्तथाम् अवर्तध्वम्  
अवर्ते अवर्तावहि अवर्तामहि

विधिलिङि सिद्ध-प्रत्ययाः—

ईत ईयाताम् ईरन्  
ईथाः ईयाथाम् ईध्वम्  
ईय ईवहि ईमहि

विधिलिङ्-लकारे तिङन्तरूपाणि—

वर्तेत वर्तेयाताम् वर्तेरन्  
वर्तेथाः वर्तेयाथाम् वर्तेध्वम्  
वर्तेय वर्तेवहि वर्तेमहि

अग्रे केवलम् अङ्गं च लट्-लकारस्य प्रथमपुरुषैकवचनान्तरूपं दीयते | ततः चतुर्णां लकाराणां सर्वाणि रूपाणि ज्ञायन्ते |

**भ्वादिगणः** (997 धातवः)

1. सामान्यधातवः

a. एषु धातुषु शपं निमित्तीकृत्य किमपि अङ्गकार्यं नास्ति— केवलं संयोजनम् (754 धातवः)

– इमे सर्वे धातवः न इगन्ताः न वा इगुपधाः अतः किमपि गुणगार्यं नास्ति |

– एषु धातुषु अदुपधधातवः (वद् इव) 237 सन्ति |

वद् + शप् → वद → वद + तिप् → वदति

मील् + शप् → मील → मील + तिप् → मीलति

मूष् + शप् → मूष → मूष + तिप् → मूषति

ओख् + शप् → ओख → ओख + तिप् → ओखति

अगि → इदितो नुम् धातोः (७.१.५८) → अन् → अङ् → अङ् + शप् → अङ्ग + तिप् → अङ्गति

कुञ्च + शप् → कुञ्च → कुञ्च + तिप् → कुञ्चति

अर्च् + शप् → अर्च → अर्च + तिप् → अर्चति

मेध् + शप् → मेध → मेध + तिप् → मेधति

वेल् + शप् → वेल् → वेल् + तिप् → वेल्ति

धाव् + शप् → धाव → धाव + तिप् → धावति

b. इगन्तधातवः (39 धातवः)

इक् इति प्रत्याहारः | इ, ई, उ, ऊ, ऋ, ॠ येषां धातूनाम् अन्ते, ते इगन्तधातवः | शप् शित् अपि पित् अपि, अतः अङ्गस्य निर्माणार्थं भ्वादिगणीय-इगन्तधातूनां विकरणप्रत्यय-निमित्तकं गुणकार्यं भवति, तदा सन्धिकार्यं यथासङ्गम् |

सर्वेषाम् इगन्तधातूनां गुणकार्यम्—

जि + शप् → सार्वधातुकार्धधातुकयोः → जे + अ

भू + शप् → सार्वधातुकार्धधातुकयोः → भो + अ

हृ + शप् → सार्वधातुकार्धधातुकयोः → ह्र + अ

तदा धात्वन्ते ए, ओ चेत्, यान्तवान्तसन्धिः—

जे + अ → एचोऽयवायावः इत्यनेन अय्-आदेशः → ज् + अय् + अ → जय

भो + अ → एचोऽयवायावः इत्यनेन अव्-आदेशः → भ् + अव् + अ → भव

ऋकारान्तः चेत्, केवलं वर्णमेलनम्—

ह्र + अ → हर

अनेन अङ्गं निर्मितम्— जय, भव, हर |

**सार्वधातुकार्धधातुकयोः** (७.३.८४) = इगन्ताङ्गस्य इकः गुणः भवति सार्वधातुके आर्धधातुके च प्रत्यये परे | सार्वधातुकञ्च आर्धधातुकञ्च तयोरितरेतरद्वन्द्वः सार्वधातुकार्धधातुके, तयोः सार्वधातुकार्धधातुकयोः | सार्वधातुकार्धधातुकयोः सप्तम्यन्तम्, एकपदमिदं सूत्रम् | **मिदेर्गुणः** (७.३.८२) इत्यस्मात् **गुणः** इत्यस्य अनुवृत्तिः | **अङ्गस्य** (६.४.१) इत्यस्य अधिकारः | **इको गुणवृद्धी** (१.१.३) इत्यनेन परिभाषा-सूत्रेण, **इकः** स्थानी भवति यत्र स्थानी नोक्तम् | **येन विधिस्तदन्तस्य** (१.१.७२) इत्यनेन **इकः अङ्गस्य** इत्युक्ते न केवलम् इक् इति अङ्गं, किन्तु तादृशम् अङ्गं यस्य अन्ते इक्; **अलोऽन्त्यस्य** (१.१.५२) इत्यनेन अङ्गस्य स्थाने गुणादेशः इति न, अपि तु अङ्गस्य अन्तिमवर्णस्य स्थाने गुणादेशः | अनुवृत्ति-सहितसूत्रम्— **इकः अङ्गस्य गुणः सार्वधातुकार्धधातुकयोः** |

**एचोऽयवायावः** (६.१.७७) = एचः (ए, ओ, ऐ, औ इत्येषां) स्थाने क्रमेण अय्, अव्, आय्, आव् इत्यादेशाः भवन्ति अचि परे | क्रमेण इत्युक्तं **यथासंख्यमनुदेशः समानाम्** (१.३.१०) इति परिभाषा सूत्रस्य साहाय्येन | अय् च, अव् च, आय् च, आव् च, तेषाम् इतरेतरद्वन्द्वः, अयवायावः | एचः षष्ठ्यन्तम्, अयवायावः प्रथमान्तं, द्विपदमिदं सूत्रम् | **इको यणचि** (६.१.७६) इत्यस्मात् **अचि** इत्यस्य अनुवृत्तिः; **संहितायाम्** (६.१.७१) इत्यस्य अधिकारः | अनुवृत्ति-सहितसूत्रम्— **एचः अयवायावः अचि संहितायाम्** |

तदा अङ्ग-सिद्धतिङ्प्रत्यययोः मेलनम् | यथा—

जि + शप् → जे + अ → जय → जय + तिप् → जयति

नी + शप् → ने + अ → नय → नय + तिप् → नयति

द्वु + शप् → द्रो + अ → द्रव → द्रव + तिप् → द्रवति

भू + शप् → भो + अ → भव → भव + तिप् → भवति

हृ + शप् → ह्र + अ → हर → हर + तिप् → हरति

c. एजन्तधातवः (31 धातवः)

एते धातवः इगन्ताः न सन्ति अतः गुणस्य प्रसङ्गः न भवति | केवलं **एचोऽयवायावः** इत्यनेन यान्तवान्तसन्धिः |

धे + शप् → धे + अ → एचोऽयवायावः → ध् + अय् + अ → धय → धय + तिप् → धयति

गै + शप् → गै + अ → एचोऽयवायावः → ग् + आय् + अ → गाय → गाय + तिप् → गायति

धौ + शप् → धौ + अ → एचोऽयवायावः → ध् + आव् + अ → धाव → धाव + तिप् → धावति

d. लघु-इगुपधधातवः (127 धातवः)

उपधा नाम अन्तिमवर्णात् प्राक् यः वर्णः, सः | यस्य धातोः उपधायां लघु इक् (इ, उ, ऋ) अस्ति, सः लघु-इगुपधधातुः | शप् शित् अपि पित् अपि, अतः अङ्गस्य निर्माणार्थं भ्वादिगणीय-इगुपधधातूनां विकरणप्रत्यय-निमित्तकं गुणकार्यम्— नाम लघु-इकः गुणः |

१. विकरणप्रत्यय-निमित्तकम् अङ्गकार्यम्, तदा धातु-विकरणप्रत्यययोः मेलनम्

चित् + शप् → पुगन्तलघूपधस्य च → चेत् + अ → चेत

घुष् + शप् → पुगन्तलघूपधस्य च → घोष् + अ → घोष  
वृष् + शप् → पुगन्तलघूपधस्य च → वर्ष + अ → वर्ष

अनेन अङ्गं निर्मितम्— चेत, घोष, वर्ष |

**पुगन्तलघूपधस्य च** (७.३.८६) = पुगन्तस्य अङ्गस्य लघूपधस्य च इकः गुणः भवति सार्वधातुके आर्धधातुके च प्रत्यये परे | पुक् अन्ते यस्य तत् पुगन्तम्, लघ्वी उपधा यस्य तत् लघूपधम् | पुगन्तञ्च लघूपधञ्च तयोः पुगन्तलघूपधं समाहारद्वन्द्वः, तस्य पुगन्तलघूपधस्य | पुगन्तलघूपधस्य षष्ठ्यन्तं पदम्, च अव्ययपदं, द्विपदमिदं सूत्रम् | **मिदेर्गुणः** (७.३.८२) इत्यस्मात् **गुणः** इत्यस्य अनुवृत्तिः; **सार्वधातुकार्धधातुकयोः** (७.३.८४) इत्यस्य पूर्णानुवृत्तिः | **अङ्गस्य** (६.४.१) इत्यस्य अधिकारः | **इको गुणवृद्धी** (१.१.३) इत्यनेन परिभाषा-सूत्रेण, **इकः** स्थानी भवति यत्र स्थानी नोक्तम् | अनुवृत्ति-सहितसूत्रम्— **पुगन्तलघूपधस्य च अङ्गस्य इकः गुणः सार्वधातुकार्धधातुकयोः** |

तदा अङ्ग-सिद्धतिङ्प्रत्यययोः मेलनम् | यथा—

चित् + शप् → चेत + अ → चेत → चेत + तिप् → चेतति  
घुष् + शप् → घोष् + अ → घोष → घोष + तिप् → घोषति  
वृष् + शप् → वर्ष + अ → वर्ष → वर्ष + तिप् → वर्षति

## 2. विशेषधातवः (46 धातवः)

भ्वादिगणे केचन धातवः सन्ति येषां विकारः भवति शिति प्रत्यये परे | ते अधः सूचिताः | अयं विकारः धात्वादेशः इत्युच्यते |

a. गम्, यम् धात्वोः छकारादेशः

गम् गतौ = गमनार्थे

यम् उपरमे = नियन्त्रणार्थे | नियच्छति नाम 'निग्रहं करोति' | योगी इन्द्रियाणि नियच्छति | अस्मिन् एव अर्थे यम्-धातोः 'नियमयति' भवति चुरादिगणे | अपि च भ्वादिगणस्य अस्य एव पाठस्य अग्रिमे सूत्रे दाण्-दाने इत्यनेन दानार्थे यच्छति |

गम् + शप् → **इषुगमियमां छः** इत्यनेन म्-स्थाने छ् → गच्छ + अ → **छे च** (६.१.७३) इत्यनेन छकारे परे संहितायां विषये ह्रस्व-स्वरस्य तुक्-आगमो भवति (**आद्यन्तौ टकितौ** १.१.४६ इत्यनेन गकारोत्तरवर्ती-अकारस्य अनन्तरं न तु पूर्वम्) → गच्छ् + अ → **स्तोः शुना शुः** (८.४.४०) इत्यनेन सकारस्य तवर्गीयस्य च स्थाने शकारस्य चवर्गस्य च आदेशः भवति, शकारस्य चवर्गस्य च योजनेन → गच्छ् + अ → गच्छ इति अङ्गम्

गम् + शप् → गच्छ् + अ → गच्छ → गच्छ + तिप् → गच्छति  
यम् + शप् → यच्छ् + अ → यच्छ → यच्छ + तिप् → यच्छति

छकारादेशः भवति केवलं शिति परे इति धेयम् | अतः गच्छति परन्तु गमिष्यति, यच्छति परन्तु यमिष्यति इति | इष्-धातुः तुदादिगणे वर्तते (इष् + श → इच्छ् + अ → इच्छ + तिप् → इच्छति) | धेयं यत् यम्-धातुः विरामार्थे, निवृत्त्यर्थे अस्ति | अग्रिमे सूत्रे (७.३.७८) दाण्-धातुः अस्ति यस्य यच्छ-आदेशो भवति, रूपं च यच्छति एव | सः धातुः प्रसिद्धः 'ददाति' इत्यस्य प्रयोगे |

**इषुगमियमां छः** (७.३.७७) = इष्, गम्, यम् एषां छकारादेशः भवति शिति परे | **अलोन्यस्य** (१.१.५२) इत्यनेन छ्-आदेशः अन्तिमवर्णस्य स्थाने न तु पूर्णधातोः स्थाने | इषुश्च गमिश्च यम् च तेषामितरेतरद्वन्द्वः इषुगमियमः, तेषाम् इषुगमियमाम् | इषुगमियमां षष्ठ्यन्तं, छः प्रथमान्तं, द्विपदमिदं सूत्रम् | **ठिवुक्कुमुचमां शिति** (७.३.७५) इत्यस्मात् **शिति** इत्यस्य अनुवृत्तिः | **अङ्गस्य** (६.४.१) इत्यस्य अधिकारः | अनुवृत्ति-सहितसूत्रम्— **इषुगमियमाम् अङ्गस्य छः शिति** |

प्रश्नः उदेति सूत्रे किमर्थं गम्-धातोः गमि इति रूपम् | सानुबन्धधातुः गम्, निरनुबन्धधातुश्च गम्; कथं वा गमि ? उत्तरम् अस्ति **इविशितपौ धातुनिर्देशे इति वक्तव्यम्** इति वार्तिकम् (३.३.१०८, वार्तिकम्) | अनेन द्वौ प्रत्ययौ स्तः याभ्यां सह धातु-रूपं प्रदर्शयते सूत्रेषु | द्वौ प्रत्ययौ

इक्, श्तिप् च | प्रत्यययोः अर्थः अस्ति 'धातुः' एव— धातुनिर्देशः | अपि च सूत्रेषु एव द्वयोः प्रत्यययोः उपयोगः; न तु लोके | इक्-प्रत्ययस्य एकमेव प्रयोजनम्— सूत्रालङ्कारः, छन्दः च | छन्दः तथा स्यात् तस्मिन् सूत्रे, अतः छन्दसः कृते सूत्रकारेण इक्-प्रत्यायः संयोजितः | श्तिप्-प्रत्ययस्य अपि अलङ्कार-प्रयोजनं तु अस्त्येव, ततः अग्रे अन्यत् एकं प्रयोजनं भवति, यत् अग्रिमसूत्रस्य प्रसङ्गे उच्यते |

गम्-धातोः इक्-प्रत्ययः धातुनिर्देशे

**इषुगमियमां छः** (७.३.७७) इति सूत्रे गम् + इक् → अनुबन्धलोपे → गम् + इ → गमि | अत्र यङ्लुक् इत्यस्य प्रसङ्गो नास्ति यतोहि सूत्रस्य निमित्तं शित् यस्मात् सार्वधातुकप्रकरणे एव प्रसक्तिः; यङ्लुक् च आर्धधातुकप्रकरणे अस्ति | अतः इक्-प्रत्ययस्य प्रयोगः केवलं सूत्रशैल्यर्थम्— गमि धातुनिर्देशे |

**छे च** (६.१.७२) = ह्रस्वस्वरस्य तुक्-आगमो भवति छकारे परे | तुक् कित् अस्ति अतः **आद्यन्तौ टकितौ** (१.१.४६) इत्यनेन यस्य आगमः अस्ति (अत्र 'ह्रस्वस्वरस्य'), तस्य अन्ते आयाति | छे सप्तम्यन्तं, च अव्ययपदं, द्विपदमिदं सूत्रम् | **ह्रस्वस्य पिति कृति तुक्** (६.१.७०) इत्यस्मात् **ह्रस्वस्य, तुक्** इत्यनयोः अनुवृत्तिः | **संहितायाम्** (६.१.७१) इत्यस्य अधिकारः | अनुवृत्ति-सहितसूत्रम्— **ह्रस्वस्य तुक् छे च संहितायाम्** |

b. पा-आदिधातूनां धात्वादेशः

एषां धातूनां धात्वादेशो भवति शिति परे |

**पा-घ्रा-ध्मा-स्था-म्ना-दाण्-दृशि-अर्ति-सर्ति-शद-सदां, पिब-जिघ्र-धम-तिष्ठ-मन-यच्छ-पश्य-ऋच्छ-धौ-शीय-सीदाः** (७.३.७८) = पा घ्रा ध्मा इत्यादीनां स्थाने पिब, जिघ्र, धम एते आदेशाः भवन्ति शिति परे | केवलं शिति परे इति धेयम् | अतः पिबति परन्तु पास्यति इति | पाश्च घ्राश्च ध्माश्च ... सद् च तेषामितरेतरद्वन्द्वः पा-घ्रा-ध्मा-स्था-म्ना-दाण्-दृशि-अर्ति-सर्ति-शद-सदां, तेषां पा-घ्रा-ध्मा-स्था-म्ना-दाण्-दृशि-अर्ति-सर्ति-शद-सदाम् | पिबश्च जिघ्रश्च धमश्च ... सीदश्च तेषामितरेतरद्वन्द्वः पिब-जिघ्र-धम-तिष्ठ-मन-यच्छ-पश्य-ऋच्छ-धौ-शीय-सीदाः | पा-घ्रा-ध्मा-स्था-म्ना-दाण्-दृशि-अर्ति-सर्ति-शद-सदाम् षष्ठ्यन्तं, पिब-जिघ्र-धम-तिष्ठ-मन-यच्छ-पश्य-ऋच्छ-धौ-शीय-सीदाः प्रथमान्तं, द्विपदमिदं सूत्रम् | **छिवुक्कुमुचमां शिति** (७.३.७५) इत्यस्मात् **शिति** इत्यस्य अनुवृत्तिः | **अङ्गस्य** (६.४.१) इत्यस्य अधिकारः | अनुवृत्ति-सहितसूत्रम्— **पा-घ्रा-ध्मा-स्था-म्ना-दाण्-दृशि-अर्ति-सर्ति-शद-सदां अङ्गस्य पिब-जिघ्र-धम-तिष्ठ-मन-यच्छ-पश्य-ऋच्छ-धौ-शीय-सीदाः शिति** |

अत्र पुनः प्रश्नः उदेति किमर्थं ऋ-धातोः अर्ति इति रूपं, सृ-धातोः सर्ति इति रूपम् | अत्रापि **इक्षितपौ धातुनिर्देशे** (३.३.१०८, वार्तिकम्) इति वार्तिकेन; अस्मिन् पर्याये श्तिप्-प्रत्ययः न तु इक् | ऋ-धातुः + श्तिप् → अनुबन्धलोपे → ऋ + ति → श्तिपः शित्वात् सार्वधातुकः यस्मात् **कर्तरि शप्** (३.१.६८) इत्यनेन शप् → ऋ + शप् + ति → सूत्रछन्दसः कृते आदादिकधातुः अर्ति इत्यर्थम् **अदिप्रभृतिभ्यः शपः** (२.४.७२) इत्यनेन शपः लुक् → ऋ + ति → श्तिपः सार्वधातुकत्वात् पित्वात् च **सार्वधातुकार्धधातुकयोः** (७.३.८४) इत्यनेन गुणः → अ + ति → अर्ति | तथैव सृ + श्तिप् → सर्ति |

कथं जानीमः श्तिप् कर्त्रर्थकः प्रत्ययः ? **प्रत्ययः** (३.१.१) इत्यनेन यत् किमपि विधीयते धातुभ्यः प्रातिपदिकेभ्यश्च, तस्य नाम प्रत्ययः; श्तिप् धातुभ्यः विधीयते अतः प्रत्ययः | धातुभ्यः विधीयमानाः प्रत्ययाः द्विविधाः— तिङ्, कृत् च | **कृदतिङ्** (३.१.९३) इति सूत्रेण यः प्रत्ययः धातुभ्यः विधीयते अपि च तिङ् नास्ति, स च कृत् | श्तिप् अष्टादशसु तिङ्प्रत्ययेषु नास्ति इत्यस्मात् अयं कृत् | **कर्तरि कृत्** (३.४.६७) इति सामान्यसूत्रेण सर्वे कृत्प्रत्ययाः कर्त्रर्थकाः | तदा कैश्चित् विशिष्टसूत्रैः परिगणिताः कृत्प्रत्ययाः कर्मण्यर्थे, तेषु च श्तिप् नास्ति अतः **कर्तरि कृत्** (३.४.६७) इत्यनेन कर्त्रर्थकः एव |

**लः कर्मणि च भावे चाकर्मकेभ्यः** (३.४.६९) इत्यनेन लकाराः तेषां स्थाने तिङः च त्रिषु अर्थेषु भवन्ति— कर्तरि, कर्मणि, भावे च | **तयोरेव कृत्यक्तखलार्थाः** (३.४.७०) इत्यनेन कृत्यसु प्रत्ययेषु कृत्य-प्रत्ययाः, क्त-प्रत्ययः, खलार्थाः च प्रत्ययाः भावे कर्मणि एव भवन्ति; एतान् विहाय सर्वे कृत्प्रत्ययाः **कर्तरि कृत्** (३.४.६७) इत्यनेन कर्त्रर्थकाः इति सामान्यस्थितिः |

**इषुगमियमां छः** (७.३.७७) इति यथावत् अत्रापि **पा-घ्रा-ध्मा** (७.३.७८) इति सूत्रे यङ्लुक् इत्यस्य प्रसङ्गो नास्ति यतोहि सूत्रस्य निमित्तं शित् यस्मात् सार्वधातुकप्रकरणे एव प्रसक्तिः; यङ्लुक् च आर्धधातुकप्रकरणे अस्ति | अतः अत्र श्तिप्-प्रत्ययस्य प्रयोगः केवलं सूत्रशैल्यर्थम्— अर्ति सर्ति च धातुनिर्देशे |

अधुना पा-घ्रा-ध्मा (७.३.७८) इति सूत्रे दृशि इत्यस्ति | सानुबन्धधातुः दृशिर्, निरनुबन्धधातुश्च दृश्; कथं वा दृशि ? दृशि + इक् → दृश् + इ | इक्-प्रत्ययः धातुभ्यः विहितः, न शित् न वा तिङ् इति कृत्वा आर्धधातुकः, तस्मात् न शप् | अतः दृश् + इ इत्येव स्थितिः | इदानीम् अग्रे किमर्थं न पुगन्तलघूपधस्य च (७.३.८६) इत्यनेन गुणो न स्यात् ? इक्-प्रत्ययः कित्; कित्वात् **क्विडति च** (१.१.५) इत्यनेन गुणनिषेधः | दृश् + इ → दृशि |

यङ्लुकः प्रसङ्गे

शित्प-प्रत्ययः सूत्रस्य अलङ्कारार्थम् उपयुज्यते पाणिनिना इति उक्तम् | ततः अग्रे अन्यत् एकं प्रयोजनं भवति— कुत्रचित् सूत्रेषु धातोनिर्देशे धातोः शित्प-प्रत्ययो भवति येन यङ्लुकि तस्य सूत्रस्य कार्यं तस्य धातोः कृते न स्यात् इति प्रदर्शनार्थम् |

अत्र बहूनां जिज्ञासा व्युत्पन्ना, यङ्लुगन्तं नाम किम् ? अतः तस्मिन् सम्बन्धे किञ्चित् उपस्थाप्यते, परिचयत्वेन |

पाणिनेः धातुपाठे द्विसहस्रं धातवः सन्ति | भू, दा, पठ्, लिख्, ज्ञा, क्री इत्यादयः द्विसहस्रे धातुषु अस्माकं बहवः परिचिताः | इमे पाणिनीय-धातुपाठे स्थिताः सर्वे धातवः **औपदेशिकधातवः** इत्युच्यन्ते |

तदा द्वादश प्रत्ययाः सन्ति ये एभ्यः धातुभ्यः विधीयन्ते; यदा इमे प्रत्ययाः विहिताः भवन्ति, तदा नूतनधातवः निष्पन्नाः भवन्ति | एषाम् अस्माभिः नूतनया निष्पादित-धातूनां नाम **आतिदेशिकधातवः** | यथा णिच्-प्रत्ययस्य संयोजनेन णिजन्तधातुः निष्पन्नः | लिख् इति औपदेशिकधातुः; तस्मात् यदा णिच् विहितो भवति, तदा लेखि इति नूतनः णिजन्तधातुः निष्पन्नः | अयं च आतिदेशिकधातुः | सन्नन्तधातवः अपि तथा | कृ इति औपदेशिकधातुः, चिकीर्ष इति सन्नन्तः आतिदेशिकधातुः; लटि चिकीर्षति |

एषु द्वादशसु प्रत्ययेषु यङ्-प्रत्ययः अन्यतमः | वारं वारम् अथवा अधिकाधिकम् इत्यस्मिन् अर्थे भवति | यथा णिच् अपि च सन्, अस्य यङ्-प्रत्ययस्य धातुना संयोजनेन नूतनधातुः निर्मितः भवति | तदा यङन्तधातुः इति वदामः | यङ्-प्रत्ययस्य किञ्चन वैशिष्ट्यम् अस्ति यत् तस्य लोपः (लुक्) अपि भवितुम् अर्हति | यत्र यङः लुक् भवति तत्र यङ्लुगन्तधातुः इत्युच्यते | यङन्तानां यङ्लुगन्तानां च अर्थः समानः, परन्तु रूपं बिध्यते |

यङ्लुगन्तधातवः आदादिकाः इत्युच्यन्ते यतोहि तत्र शपः लुक् भवति, अदादिगणवत् | (अन्ये सर्वे आतिदेशिकधातवः भ्वादिगणीयाः, यथा सन्नन्ताः, णिजन्ताः, यङन्ताः | तेषां सर्वेषां कृते शप्-विकरणप्रत्ययः भवति |)

लिख्-धातुः → यङ्लुकः प्रक्रिया → लेलिख् इति आतिदेशिक-यङ्लुगन्त-धातुः → लटि लेलिख् + ति → लेलेक्ति  
प्रच्छ्-धातुः → यङ्लुकः प्रक्रिया → पाप्रच्छ् इति आतिदेशिक-यङ्लुगन्त-धातुः → लटि पाप्रच्छ् + ति → पाप्रष्टि

'बालकः लेलेक्ति' इत्युक्ते बालकः वारं वारं लिखति अथवा अधिकाधिकं लिखति | 'बालकः पाप्रष्टि' इत्युक्ते बालकः वारं वारं पृच्छति अथवा अधिकाधिकं पृच्छति |

अनेन यङ्लुगन्तानां परिचयः | कानिचन सूत्राणि सन्ति येषु कस्यचित् धातोः निर्देशो भवति शित्प प्रत्ययेन; तत्र शित्पः प्रयोजनम् इदं यत् तेन सूत्रेण यत् कार्यं विधीयते, यङ्लुकः प्रसङ्गे अस्य धातोः तादृशं कार्यं न भवति |

शित्पः यङ्लुकि उदाहरणम्— सम्प्रसारणम्

सम्प्रसारणं नामकम् एकं कार्यं भवति व्याकरणे | अनेन यणः स्थाने इकादेशो भवति | दिवादिगणे सम्प्रसारणस्य परिचयो भविष्यति | अग्रे च न केवलं दिवादिगणे, अपि तु द्रक्ष्यामः यत् बहुत्र सम्प्रसारणं भवति | यङ्लुकि अपि सम्प्रसारणस्य अवसरः | अत्र सम्प्रसारणेन किं किं भवति इति न एव लक्ष्यम् अस्माकं, तस्य च पाठः अग्रे भविष्यति | अत्र 'शित्पा यङ्लुकि विहीतं कार्यं न भवति' इति प्रदर्शनार्थं सम्प्रसारणस्य उदाहरणं दीयते, तावदेव |

अधुना ग्रहि ज्या वयि व्यधि वष्टि विचति वृश्चति पृच्छति भृञ्जतीनां डिति च (३.१.१३) इति सम्प्रसारण-विधायकं सूत्रम् | अनेन किं डिति प्रत्यये परे सम्प्रसारणं भवति | अस्मिन् सूत्रे ग्रहि ज्या वयि व्यधि इति चत्वारः धातवः इक्-प्रत्ययेन उक्ताः; वष्टि विचति वृश्चति

पृच्छति भृञ्जति इत्येते पञ्च धातवः च श्तिप्-प्रत्ययेन उक्ताः । आहत्य नव धातवः । एषां च सर्वेषां नवानां धातूनां सम्प्रसारणं विधीयते यत्र कित्ङित् प्रत्ययः परो भवति । किन्तु ये पञ्च धातवः श्तिप्-प्रत्ययेन उक्ताः, किति ङिति प्रत्यये परे सत्यपि यङ्लुकि तेषां सम्प्रसारणं न भवति । ये चत्वारः धातवः उक्ताः इक्-प्रत्ययेन, तेषां किति ङिति प्रत्यये परे यङ्लुकि यथासामान्यं सम्प्रसारणं भवति ।

दृष्टान्ते ग्रह्-धातुः सम्प्रसारणविधायकसूत्रे इक्-प्रत्ययेन उक्तः—'ग्रहि'—अतः यङ्लुकि सम्प्रसारणं भवति । यङ्लुक्-प्रक्रियायां, ग्रह्-धातोः यङ्लुगन्तधातुः जाग्रह् । लट्-लकारस्य प्रथमपुरुषस्य द्विवचने जाग्रह् + तस् → तस् अपित्वात् ङिङ्वात् अतः सम्प्रसारणस्य प्रसक्तिः → जाग्रह् इति रूपम् । किन्तु प्रच्छ-धातुः सम्प्रसारणविधायकसूत्रे श्तिप्-प्रत्ययेन उक्तः, अतः यङ्लुकि ङिति प्रत्यये परे अपि सम्प्रसारणं न भवति । प्रच्छ-धातोः यङ्लुगन्तधातुः पाप्रच्छ । लट्-लकारस्य प्रथमपुरुषस्य द्विवचने पाप्रच्छ + तस् → तस् अपित्वात् ङिङ्वात् सम्प्रसारणं स्यात् किन्तु न भवति → पाप्रष्टः ।

#### पा-घ्रा-ध्मा इत्यादीनां धात्वादेश-प्रक्रिया

पा + शप् → पिब + अ → अतो गुणे → पिब → पिब + तिप् → पिबति  
 घ्रा + शप् → जिघ्र + अ → अतो गुणे → जिघ्र → जिघ्र + तिप् → जिघ्रति  
 ध्मा + शप् → धम + अ → अतो गुणे → धम → धम + तिप् → धमति  
 स्था + शप् → तिष्ठ + अ → अतो गुणे → तिष्ठ → तिष्ठ + तिप् → तिष्ठति  
 म्ना + शप् → मन + अ → अतो गुणे → मन → मन + तिप् → मनति  
 दाण् + शप् → यच्छ + अ → अतो गुणे → यच्छ → यच्छ + तिप् → यच्छति  
 दृश् + शप् → पश्य + अ → अतो गुणे → पश्य → पश्य + तिप् → पश्यति  
 ऋ + शप् → ऋच्छ + अ → अतो गुणे → ऋच्छ → ऋच्छ + तिप् → ऋच्छति  
 सू + शप् → धौ + अ → धाव → धाव + तिप् → धावति  
 शद् + शप् → शीय + अ → अतो गुणे → शीय → शीय + ते → शीयते ।  
 सद् + शप् → सीद + अ → अतो गुणे → सीद → सीद + तिप् → सीदति

धेयं यत् सू-धातोः स्थाने धौ-आदेशः भवति तदा यदा 'to run' इत्यर्थे अस्ति, न तु 'to go, to flow' इत्यर्थे । अतः भ्वादिगणे, सू-धातोः लटि एकस्मिन् अर्थे धावति, अपरस्मिन् अर्थे 'सरति' ।

दाण् दाने, अनेन सूत्रेण शिति परे यच्छ-आदेशः, अतः यथा लटि 'यच्छति' दानार्थं भवति । माता बालकाय भोजनं प्रयच्छति ।

अन्यच्च अस्मिन् सूत्रे ये ये धातवः सन्ति, ते सर्वे भावादिकाः, किन्तु एषु केचन अपरेषु गणेष्वपि पठिताः, यथा सू-धातुः जुहोत्यादिगणेऽपि ससर्ति; शद्, सद् च तुदादिगणेऽपि पठितौ शीयते सीदति इति ।

c. दंश्, सञ्, स्वञ्, रञ् इत्येषां न-लोपः—

दंश् दंशने → दशति  
 षञ् सङ्गे → सजति  
 ष्वञ् परिष्वङ्गे → स्वजते  
 रञ् रागे → रजति

दंशसञ्स्वञ्जां शपि (६.४.२५) = दंश्, सञ्, स्वञ् एतेषां नकारस्य लोपः भवति शपि परे । दंशश्च, सञ्श्च, स्वञ्श्च तेषमितरेतरद्वन्द्वः दंशसञ्स्वञ्जः, तेषां दंशसञ्स्वञ्जाम् । दंशसञ्स्वञ्जां षष्ठ्यन्तं, शपि सप्तम्यन्तं, द्विपदमिदं सूत्रम् । श्रान्नलोपः (६.४.२३) इत्यस्मात् नलोपः इत्यस्य अनुवृत्तिः । अङ्गस्य (६.४.९) इत्यस्य अधिकारः । अनुवृत्ति-सहितसूत्रम्— दंशसञ्स्वञ्जां अङ्गस्य नलोपः शपि ।

यथा—

दंश् + शप् → दश् + अ → दश + तिप् → दशति  
 सञ् + शप् → सज् + अ → सज + तिप् → सजति  
 स्वञ् + शप् → स्वज् + अ → स्वज + ते → स्वजते

**रञ्जेश्च** (६.४.२६) = रञ्ज-धातोः अपि नकारस्य लोपः भवति शपि परे | रञ्जोः षष्ठ्यन्तं, च अव्ययपदं, द्विपदमिदं सूत्रम् | **श्रान्नलोपः** (६.४.२३) इत्यस्मात् **नलोपः** इत्यस्य अनुवृत्तिः | **अङ्गस्य** (६.४.९) इत्यस्य अधिकारः | अनुवृत्ति-सहितसूत्रम्— **रञ्जोः च अङ्गस्य नलोपः शपि** |

**रञ्जेश्च, दंशसञ्जस्वञ्जां शपि** इति सूत्रयोः कार्यं समानम् | तर्हि **रञ्जेश्च** इति पृथक् सूत्रं कुतः ? यतोहि अग्रिमेषु सूत्रेषु रञ्ज-धातोः अनुवृत्तिः भवति किन्तु दंश्, सञ्ज, स्वञ्ज एतेषां न भवति | अनुवृत्त्यर्थं पृथक्कृतम् |

रञ्ज् + शप् → रञ्ज् + अ → रज् + तिप् → रजति

d. जभ्-धातोः नुम्-आगमः

जभी गात्रविनामे → जम्भते

उपदेशे अयं मूलधातुः जभी इति ईकारः अनुबन्धः न तु इकारः, अतः **इदितो नुम् धातोः** (७.१.५८) इत्यनेन नुम्-आगमो न भवति | परन्तु विशिष्टसूत्रम् अस्ति येन रध्, जभ् अनयोः धात्वोः नुम्-आगमो विहितः |

**रधिजभोरचि** (७.१.६९) = रध्, जभ् अनयोः धात्वोः नुम्-आगमो भवति अजादि-प्रत्यये परे | **अङ्गस्य** (६.४.९) इत्यनेन अङ्गकार्यम् इदम् अतः अचि इत्युक्तौ अजादि-प्रत्यये परे | रधिश्च जभ् च तयोरितरेतरयोगद्वन्द्वः रधिजभौ, तयोः रधिजभोः | रधिजभोः षष्ठ्यन्तम्, अचि सप्तम्यन्तं, द्विपदमिदं सूत्रम् | **इदितो नुम् धातोः** (७.१.५८) इत्यस्मात् **नुम् धातोः** इत्यनयोः अनुवृत्तिः (वचनपरिणामं कृत्वा **धात्वोः**) | **अङ्गस्य** (६.४.९) इत्यस्य अधिकारः | अनुवृत्ति-सहितसूत्रम्— **रधिजभोः धात्वोः अङ्गयोः नुम् अचि** |

जभी → जभ् इति अनुबन्धरहित-धातुः → **रधिजभोरचि** इत्यनेन अजादि-शप्-प्रत्यये परे नुम्-आगमः → जम्भ इति अङ्गम् → जम्भ + ते → जम्भते

नुम्-आगमः नाम नकारः |

जभी → जभ् उपदेशेऽजनुनासिक इत्  
जभ् → जन्भ् रधिजभोरचि  
जन्भ् → जंभ् नश्चापदान्तस्य झलि  
जंभ् → जम्भ् अनुस्वारस्य ययि परसवर्णः  
जम्भ् + शप् → जम्भ इति अङ्गम्

**नश्चापदान्तस्य झलि** (८.३.२४) = अपदान्तस्य नकारस्य मकारस्य च स्थाने अनुस्वारादेशो भवति झलि परे | झल्-प्रत्याहारे वर्गस्य प्रथमः, द्वितीयः, तृतीयः, चतुर्थः च वर्णाः अपि च श्, ष्, स्, ह् इति वर्णाः अन्तर्भूताः | पदस्य अन्तः पदान्तः, न पदान्तः अपदान्तः तस्य अपदान्तस्य | नः षष्ठ्यन्तं, च अव्ययपदम्, अपदान्तस्य षष्ठ्यन्तं, झलि सप्तम्यन्तं, अनेकपदमिदं सूत्रम् | **मोऽनुस्वारः** (८.३.२३) इत्यस्मात् **मः, अनुस्वारः** इत्यनयोः अनुवृत्तिः | **तयोर्वावचि संहितायाम्** (८.२.१०८) इत्यस्मात् **संहितायाम्** इत्यस्य अधिकारः | अनुवृत्ति-सहितसूत्रम्— **अपदान्तस्य मः नः च अनुस्वारः झलि संहितायाम्** |

**अनुस्वारस्य ययि परसवर्णः** (८.४.५८) = अनुस्वारस्य स्थाने परसवर्णादेशो भवति ययि परे | परस्य सवर्णः, परसवर्णः, षष्ठी तत्पुरुषः | अनुस्वारस्य षष्ठ्यन्तं, ययि सप्तम्यन्तं, परसवर्णः प्रथमान्तं, त्रिपदमिदं सूत्रम् | यय्-प्रत्याहारे श्, ष्, स्, ह् एतान् वर्जयित्वा सर्वे हल्-वर्णाः अन्तर्भूताः | **तयोर्वावचि संहितायाम्** (८.२.१०८) इत्यस्मात् **संहितायाम्** इत्यस्य अधिकारः | अनुवृत्ति-सहितसूत्रम्— **अनुस्वारस्य ययि परसवर्णः संहितायाम्** |

रध्-धातुः दिवादिगणे अतः **दिवादिभ्यः श्यन्** (१.३.६९) इत्यनेन 'य' इति विकरणम् | य-प्रत्ययः अजादिः नास्ति अतः सार्वधातुकलकारेषु नुम्-आगमो न भवति— रध्यति, रध्यतु, अरध्यत्, रध्येत् | परन्तु कृत्सु अवसरः प्राप्यते, यथा ण्वुल् → अक इति अजादिः, अतः रन्धकः | आर्धधातुकलकारेषु अपि प्रसङ्गः, यथा लिटि रन्ध |



e. कृप् → कल्प्

कृपेश्च अवकल्कने (विचारं करोति, चिन्तनं करोति) |

**कृपो रो लः** (८.२.१८) = कृप्-धातोः रेफस्य लकारादेशो भवति | र इति श्रुतिसामान्यं बोध्यम् | तेन यः केवलो रेफः, यश्च ऋकारस्थः तयोः द्वयोः अपि ग्रहणम् | लः इत्यपि श्रुतिसामान्यमेव | अतः आहत्य कृप्-धातोः यदा (गुणादेशं कृत्वा) रेफो भवति, तस्य रेफस्य स्थाने लकारादेशः; पुनः कृप्-धातोः ऋकारस्य यः रेफ-सदृश-अंशः, तस्य स्थाने लसदृश-अंशादेशो भवति— नाम ऋ-स्थाने लृ | सूत्रे **कृपो** → कृप् + उः इति विच्छेदः | कृप् लुप्तषष्ठीकं पदम्, उः षष्ठ्यन्तं, रः षष्ठ्यन्तं, लः प्रथमान्तं, अनेकपदमिदं सूत्रम् | कृपः इत्यस्य द्विवारम् आवृत्तिः | सूत्रं स्वयं सम्पूर्णम्— **कृपः उः कृपः रः लः** |

यत्र कृप्-धातोः उपधायाः गुणः भवति कृप्, तत्र रेफस्य स्थाने लकारादेशः अतः कल्प् इति फलम्; यत्र उपधागुणो न भवति, तत्र कृप् इत्यस्य ऋकारस्य स्थाने लृकारादेशः अतः कृप् इति फलम् |

कल्पते | कृप् + शप् + ते → **पुगन्तलघूपधस्य च** (७.३.८६) इत्यनेन लघूपधगुणः → कृप् + अ + ते → **कृपो रो लः** (८.२.१८) इत्यनेन रेफस्य स्थाने लकारादेशः → कल्प् + अ + ते → कल्प इति अङ्गम् | लटि कल्पते |

लिट्-लकारे गुणनिषेधत्वात् ऋकारस्य उदाहरणम्—

लिटि चकृपे | कृप् + ए → द्वित्वम् अभ्यासकार्यम् च → चकृप् + ए → **कृपो रो लः** (८.२.१८) इत्यनेन ऋकारस्य स्थाने लृकारादेशः → चकृप् + ए → चकृपे

प्रश्नः उदेति यदि रेफस्य स्थाने लकारस्तु भवति एव, तर्हि किमर्थं मूलधातौ उपदेशावस्थायां कृप् न स्यात् ? उत्तरम् अस्ति यत् वेदे तस्य ऋकारस्य महत्त्वं वर्तते | वेदे उच्चारणार्थं प्रत्येकं स्वरस्य विशिष्टम् इङ्गितम् | अतः वेदे अयं धातुः ऋदुपदधातुः भवेत् |

f. उपदेशे षस्ज् → सज्ज

षस्ज् → **धात्वादेः षः सः** (६.१.६४), **उपदेशेऽजनुनासिक इत्** (१.३.२) → सस्ज्

**धात्वादेः षः सः** (६.१.६४) = मूलधातोः आदौ षकारः अस्ति चेत्, षकारस्य स्थाने सकारादेशः भवति | धातोः आदिः, धात्वादिः षष्ठीतत्पुरुषः; तस्य धात्वादेः | धात्वादेः षष्ठ्यन्तं, षः षष्ठ्यन्तं, सः प्रथमान्तं, त्रिपदमिदं सूत्रम् | **आदेच उपदेशे** (६.१.४५) इत्यस्मात् **उपदेशे** इत्यस्य अनुवृत्तिः | अनुवृत्ति-सहितसूत्रम्— **धात्वादेः षः सः उपदेशे** |

सस्ज् → **स्तोः श्रुना श्रुः** (८.४.४०) इत्यनेन श्रुत्वम् → सश्र्ज् → **झलां जश् झशि** (८.४.५३) इत्यनेन जश्त्वम् → सज्ज् → सज्ज् + शप् → सज्ज इति अङ्गम् → सज्ज + ति/ते → सज्जति / सज्जते

**झलां जश् झशि** (८.४.५३) = झलां स्थाने जशादेशो भवति झशि परे | **स्थानेऽन्तरतमः** (१.१.५०) इत्यनेन जश्-वर्णेषु वर्णनिर्धारणम् | झलां षष्ठ्यन्तं, जशः प्रथमान्तम्, झशि सप्तम्यन्तं, त्रिपदमिदं सूत्रम् | झश्-प्रत्याहारे वर्गाणां तृतीयचतुर्थाः च वर्णाः अन्तर्भूताः | **तयोर्वावचि संहितायाम्** (८.२.१०८) इत्यस्मात् **संहितायाम्** इत्यस्य अधिकारः | अनुवृत्ति-सहितसूत्रम्— **झलां जश् झशि संहितायाम्** |

तथैव—

तुदादिगणे लस्ज् → लज्जते

तुदादिगणे मस्ज् → मज्जति

तुदादिगणे भ्रस्ज् → भृज्जति/भृज्जते

g. षिव्, क्कम्, चम् एषां दीर्घत्वं शिति परे

षिवु → षिव् (षिवु निरसने = to expectorate, spit out)

क्लृमु → क्लृम् (क्लृमु ग्लानौ = श्रान्तः भवति)  
आङः चमु → आचम् (आ+ चमु अदने = खादति)

**डिवुक्लृमुचमां शिति** (७.३.७५) = डिव्, क्लृम्, चम् एषां धातुरूपि-अङ्गानाम् अचः दीर्घत्वं शिति प्रत्यये परे | डिवुश्च क्लृमुश्च चम् च तेषामितरेतरद्वन्द्वः डिवुक्लृमुचमां, तेषां डिवुक्लृमुचमाम् | डिवुक्लृमुचमां षष्ठ्यन्तं, शिति सप्तम्यन्तं, द्विपदमिदं सूत्रम् | **शमामष्टानां दीर्घः श्यनि** (७.३.७४) इत्यस्मात् **दीर्घः** इत्यस्य अनुवृत्तिः | **अचश्च** (१.२.२८) इति परिभाषा-सूत्रेण यत्र यत्र ह्रस्वः, दीर्घः, प्लुतः च विधीयन्ते, तत्र तत्र **अचः** इति षष्ठ्यन्तं पदम् आगत्य उपस्थितं भवति | **अङ्गस्य** (६.४.१) इत्यस्य अधिकारः | अनुवृत्ति-सहितसूत्रम्— **डिवुक्लृमुचमां अङ्गस्य अचः दीर्घः शिति** |

**अचश्च** (१.२.२८) = यत्र यत्र ह्रस्वः, दीर्घः, प्लुतः च विधीयन्ते, तत्र तत्र **अचः** इति षष्ठ्यन्तं पदम् आगत्य उपस्थितं भवति | परिभाषासूत्रम् | **अचः** षष्ठ्यन्तं, च अव्ययपदं, द्विपदमिदं सूत्रम् | **ऊकालोऽञ्जस्वदीर्घप्लुतः** (१.२.२७) इत्यस्मात् **अच्**, **ह्रस्वदीर्घप्लुतः** इत्यनयोः अनुवृत्तिः | तत्र विभक्तिपरिणामेन तृतीयान्तं भवति, **ह्रस्वदीर्घप्लुतैः** (शब्दैः) | अनुवृत्ति-सहितसूत्रम्— **ह्रस्वदीर्घप्लुतैः अचः च अच्** |

**ऊकालोऽञ्जस्वदीर्घप्लुतः** (१.२.२७) इति संज्ञा-सूत्रम् | अनेन 'उ' इत्यस्य नाम ह्रस्वः, 'ऊ' इत्यस्य नाम दीर्घः, 'ऊ३' इत्यस्य नाम प्लुतः | ततः अग्रिमं सूत्रं **अचश्च** (१.२.२८) वक्ति यत् यत्र यत्र एतैः शब्दैः आदेशः इष्टः, तत्र तत्र अचः स्थाने एव अयम् आदेशो भवति |

वार्तिकम्— **आङि चम इति वक्तव्यम्** | **आचामति** | **आङि किम् ? चमति** | **विचमति** | **अचमीत्** | नाम आ इति उपसर्गः अस्ति चेदेव चम् धातोः अच् दीर्घो भवति |

आङः चमु → आचम् → आचम् + शप् → **डिवुक्लृमुचमां शिति** (७.३.७५) → आचाम → आचामति  
क्लृमु → क्लृम् → क्लृम् + शप् → **डिवुक्लृमुचमां शिति** (७.३.७५) → क्लाम → क्लामति (दिवादिगणे क्लाम्यति)  
डिवु → डिव् → डिव् + शप् → **डिवुक्लृमुचमां शिति** (७.३.७५) → डीव → डीवति

**सुब्धातुडिवुष्वक्कीनां सत्वप्रतिषेधो वक्तव्यः** इति वार्तिकं, **धात्वादेः षः सः** (६.१.६४) इत्यस्य निषेधकम् = नामधातूनां, डिवु, ष्वक्क अनयोः धात्वोः च षकारस्य स्थाने सकारादेशो न भवति | षोडीयते (नामधातुः) | षण्डीयते (नामधातुः) | डीवति | ष्वक्कते |

धेयं यत् 'डिव् + शप्' इति स्थितौ **डिवुक्लृमुचमां शिति** (७.३.७५), **पुगन्तलघूपधस्य च** (७.३.८६) इत्यनयोर्मध्ये **पुगन्तलघूपधस्य च** (७.३.८६) परसूत्रम् | किन्तु डिव्-धातोः शित्-प्रत्यये परे **पुगन्तलघूपधस्य च** (७.३.८६) इत्यनेन गुणो भवति चेत्, **डिवुक्लृमुचमां शिति** (७.३.७५) इत्यस्मिन् डिव् इति भागस्य अन्यत्रलब्धावकाशो नास्ति; तस्मात् अत्र तु अपवादस्य वार्ता | इत्थञ्च एतादृशेषु स्थलेषु **डिवुक्लृमुचमां शिति** (७.३.७५) एव प्रवर्तते न तु **पुगन्तलघूपधस्य च** (७.३.८६) |

h. गुह्-धातोः उपधा दीर्घः अजादि-प्रत्यये परे

गुहू → गुह (गुहू संवरणे = आवृणोति)

**ऊदुपधाया गोहः** (६.४.८९) = गुह्-धातोः उपधायाः दीर्घ-ऊकारादेशो भवति गुणहेतावजादौ प्रत्यये परे | ऊत् प्रथमान्तम्, उपधायाः षष्ठ्यन्तं, गोहः षष्ठ्यन्तम्, त्रिपदमिदं सूत्रम् | **अचि श्रुधातुभ्रुवां खोरियडुवडौ** (६.४.७७) इत्यस्मात् **अचि** इत्यस्य अनुवृत्तिः | **अङ्गस्य** (६.४.१) इत्यस्य अधिकारः | अनुवृत्ति-सहितसूत्रम्— **गोहः अङ्गस्य उपधायाः ऊत् अचि** |

गुहू → गुह → गुह् + शप् → **ऊदुपधाया गोहः** (६.४.८९) → गूह → गूहति / गूहते

अत्र प्रश्नः उदेति यत् सूत्रे 'गोहः' इत्यस्य कथनेन प्रथमतया गुणः भवति **पुगन्तलघूपधस्य च** (७.३.८६) इत्यनेन, तदा एव गोह् इत्यस्य गुणसंज्ञक-ओकारस्य स्थाने ऊकारादेशः इति वा ? किन्तु तथा नास्ति; अत्र सूत्रे स्थितस्य 'गोहः' इत्यस्य सन्देशः अयं यत् यत्र यत्र लघूपधगुणः सम्भावनीयः, तत्र तत्र गुणं प्रबाध्य ऊकारादेशः स्यात् | अतः अत्र वास्तवे **पुगन्तलघूपधस्य च** (७.३.८६) इति सूत्रं कार्यं न करोति; यत्र तस्य कार्यं सम्भाव्यं, तत्र **ऊदुपधाया गोहः** (६.४.८९) इति सूत्रं प्रवर्तनीयम् |

i. भ्वादिगणे केषाञ्चित् धातूनां विकरणप्रत्यय-विकल्पः— कुत्रचित् विकल्पेन श्रु (स्वादिः इव), कुत्रचित् द्वित्वं (सनन्तः इव), कुत्रचित् णिङ् (चुरादिः इव), कुत्रचित् श्यन् (दिवादिः इव) | एषु शप् इति सामान्यम्, अन्यत् किमपि विकरणं विकल्पेन आयाति चेत् तच्च विशेषम् | यस्मिन् गणे कश्चन धातुः पठितः—नाम यस्मिन् गणे उक्तः—तदनुसृत्य तस्मात् धातुतः स्वस्य गणस्य विकरणप्रत्ययः विहितः; कस्यचिदपि विशिष्टसूत्रस्य आवश्यकता नास्ति | केनचित् विशिष्टसूत्रेण अन्यत् विकरणं विहितं चेत्, अयं धातुः तस्य विकरणस्य तद्विकरण-सम्बद्ध-गणे न भवेत्, यतोहि तस्मिन् गणे यदि अभविष्यत् तर्हि तस्य गणस्य विकरणं निरायासेन आगमिष्यत् | **स्वादिभ्यः श्रुः** (३.१.७३), **दिवादिभ्यः श्यन्** (३.१.६९), यस्मिन् कस्मिन् अपि गणे भवतु नाम, तस्मिन् गणे एतादृशेन सूत्रेण विकरणं विहितं; तस्मिन् गणे नास्ति चेदेव तद्वगणस्य विकरणस्य विधानार्थं विशिष्टसूत्रम् आवश्यकम् |

स्वादिगणीयः इव श्रु इति विकरणम्

अक्ष → अक्ष (अक्षू व्यासौ = व्याप्नोति)

**अक्षोऽन्यतरस्याम्** (३.१.७५) = अक्ष-धातोः शप्-प्रत्ययः भवति कर्तरि सार्वधातुके; पक्षे विकल्पेन श्रु-प्रत्ययः भवति | अक्षः पञ्चम्यन्तम्, अन्यतरस्यां सप्तम्यन्तं, द्विपदमिदं सूत्रम् | **सार्वधातुके यक्** (३.१.६७) इत्यस्मात् **सार्वधातुके** इत्यस्य अनुवृत्तिः, **कर्तरि शप्** (३.१.६८) इत्यस्य पूर्णसूत्रस्य अनुवृत्तिः, **स्वादिभ्यः श्रुः** (३.१.७३) इत्यस्मात् **श्रुः** इत्यस्य अनुवृत्तिः | **धातोरेकाचो हलादेः क्रियासमभिहारे यङ्** (३.१.२२) इत्यस्मात् **धातोः** इत्यस्य अधिकारः | अनुवृत्ति-सहितसूत्रम्— **अक्षः धातोः शप् कर्तरि सार्वधातुके; अन्यतरस्यां श्रुः** |

शपि अक्ष + शप् → अक्ष + अ → अक्ष इति अङ्गम् → अक्ष + ति → अक्षति

श्रौ अक्ष + श्रु → अक्ष + नु → णत्वं कृत्वा → अक्षणु → अक्षणु + ति → **सार्वधातुकार्धधातुकयोः** इत्यनेन इगन्ताङ्गस्य गुणः → अक्षणो + ति → अक्षणोति

**तनूकरणे तक्षः** (३.१.७६) = तक्ष-धातोः शप्-प्रत्ययः भवति कर्तरि सार्वधातुके; तनूकरणार्थे, पक्षे विकल्पेन श्रु-प्रत्ययः भवति | तनूकरणे सप्तम्यन्तं, तक्षः पञ्चम्यन्तं, द्विपदमिदं सूत्रम् | **सार्वधातुके यक्** (३.१.६७) इत्यस्मात् **सार्वधातुके** इत्यस्य अनुवृत्तिः, **कर्तरि शप्** (३.१.६८) इत्यस्य पूर्णसूत्रस्य अनुवृत्तिः, **स्वादिभ्यः श्रुः** (३.१.७३) इत्यस्मात् **श्रुः** इत्यस्य अनुवृत्तिः, **अक्षोऽन्यतरस्याम्** (३.१.७५) इत्यस्मात् **अन्यतरस्याम्** इत्यस्य अनुवृत्तिः | **धातोरेकाचो हलादेः क्रियासमभिहारे यङ्** (३.१.२२) इत्यस्मात् **धातोः** इत्यस्य अधिकारः | अनुवृत्ति-सहितसूत्रम्— **तनूकरणे तक्षः धातोः शप् कर्तरि सार्वधातुके; अन्यतरस्यां श्रुः** |

शपि तक्ष + शप् → तक्ष + अ → तक्ष इति अङ्गम् → तक्ष + ति → तक्षति

श्रौ तक्ष + श्रु → तक्ष + नु → णत्वं कृत्वा → तक्षणु → तक्षणु + ति → **सार्वधातुकार्धधातुकयोः** इत्यनेन इगन्ताङ्गस्य गुणः → तक्षणो + ति → तक्षणोति

तनूकरणं नाम 'to shave, pare, plane, make thin' | इयमेव क्रिया carpenter's लक्षणात्मकं कार्यं, तदर्थं संस्कृते carpenter इत्युक्तौ तक्षकः | वस्तुतः तक्ष-धातुः तनूकरणार्थे एव भवति; तर्हि किमर्थं सूत्रे विशेषतया उक्तं 'तनूकरणे अन्यतरस्यां श्रु-प्रत्ययः' ? यतोहि अस्य तक्ष-धातोः एक एव अर्थः चेदपि बहवः प्रयोगाः | अनेन सूत्रेण श्रु-प्रत्ययस्य विकल्पः केवलं सामान्यतनूकरणे, योगार्थे | अतः 'तक्षकः तक्षति काष्ठं', 'तक्षकः तक्ष्णोति काष्ठम्' इति रूपद्वयं तु भवति, किन्तु 'अधिवक्ता सन्तक्षति वाग्भिः' (The lawyer cuts with speech) इत्यस्मिन् प्रयोगे शप् एव भवति; अत्र श्रु-प्रत्ययस्य विकल्पो नास्ति | उभयत्र तनूकरणमेव; प्रथमे स्थले योगार्थः, द्वितीये तु रुढार्थः |

इमौ द्वौ धातू (अक्ष, तक्ष) यदि स्वादिगणे अभविष्यतां, तर्हि श्रु-प्रत्ययस्य आनयनार्थं विशिष्ट-सूत्रस्य आवश्यकता नाभविष्यत् |

सनन्ताः इव सन् इति प्रत्ययः

अत्र सप्त धातवः सन्ति; इमे च सप्त धातवः मूले चुरादिगणीयाः | अतः तस्मिन् चुरादिगणे पठिताः; तत्रैव णिच् च शप् च विहितौ भवतः | यथा गुप-धातोः गोपयति, तिज्-धातोः तेजयति, कित्-धातोः सङ्केतयति— इमानि रूपाणि चुरादिगणे एव निष्पन्नानि, सूत्राणि च तत्रैव | परन्तु एषां धातूनां सनन्तरूपाणि अपि भवन्ति; तानि चुरादिगणे निष्पादयितुं न शक्यते यतोहि तत्र णिच्-प्रत्ययः सर्वदा विधीयते | चुरादौ णिच् तु भवत्येव, तदा सन् अपि आयाति चेत् फलं दोषाय | येन तन्न स्यात्, एषां सनन्तरूपाणि भ्वादिगणे पठितानि | तर्हि फलितार्थः एवं

यत् एषां सप्तानां धातूनां कृते सन्-प्रत्ययः इति विशेषः भ्वादौ; सन्-अभावे णिच्-प्रत्ययः इति सामान्यं चुरादिगणे ।

**गुप्तिज्किद्भ्यः सन्** (३.१.५) = 'गुप गोपने', 'तिज निशाने', 'कित निवासे', एतेभ्यः धातुभ्यः सन्-प्रत्ययो भवति । "अनिर्दिष्टार्थाः प्रत्ययाः स्वार्थं भवन्ति" इत्यनेन यदा कश्चन प्रत्ययः विहितः भवति किन्तु तस्य अर्थः नोक्तः, तदा स्वार्थं अस्ति इति मन्यते । स्वार्थं नाम तस्य प्रत्ययस्य संयोजनेन अर्थपरिवर्तनं न भवति । गुप् च तिज् च किच्च तेषामितरेतरद्वन्द्वः गुप्तिज्किदः, तेभ्यः गुप्तिज्किद्भ्यः । गुप्तिज्किद्भ्यः पञ्चम्यन्तं, सन् प्रथमान्तं, द्विपदमिदं सूत्रम् । सूत्रं स्वयं सम्पूर्णम्— **गुप्तिज्किद्भ्यः सन्** ।

वार्तिकैः बुद्धं यत् एषां त्रयाणां धातूनाम् अर्थविशेषे एव सन्-प्रत्ययः विधीयते ।

गुप्-धातुः—

सामान्यः अर्थः 'to hide' चुरादौ, तत्र न सन्-प्रत्ययः— **गोपयति**

विशेषार्थः 'to despise' भ्वादौ, तत्र सन्-प्रत्ययः— **जुगुप्सते**

तिज्-धातुः—

सामान्यः अर्थः 'to sharpen' चुरादौ, तत्र न सन्-प्रत्ययः— **तेजयति**

विशेषार्थः 'to endure' भ्वादौ, तत्र सन्-प्रत्ययः— **तितिक्षते**

किच्-धातुः—

सामान्यः अर्थः 'to make a sign' चुरादौ, तत्र न सन्-प्रत्ययः— **सङ्केतयति**

विशेषार्थः 'to heal' भ्वादौ, तत्र सन्-प्रत्ययः— **चिकित्सति**

तर्हि एषु रूपेषु सन्-प्रत्ययः स्वार्थं अस्ति, नाम धातोः मूलार्थः यः सः एव भवति; सन्-प्रत्ययस्य संयोजनेन अर्थपरिवर्तनं न भवति । धातोः विशेषार्थं सन्-प्रत्ययः विहितः इति तु उक्तम्; किन्तु सन्-प्रत्ययस्य स्वस्य अर्थः यत्र भवति, सः तु इच्छार्थः यथा चिकीर्षति = कर्तुम् इच्छति, जिगमिषति = गन्तुम् इच्छति । अत्र **जुगुप्सते**, **तितिक्षते**, **चिकित्सति** एषु एतादृशार्थः कोऽपि नास्ति ।

अत्र सनन्तानां प्रक्रियावसरो नास्ति, किन्तु सङ्क्षेपे प्रदर्श्यते—

गुप् + सन् → सन्-संयोजनेन द्वित्वम्, **कुहोश्चुः** (७.४.६२) इत्यनेन तालव्यादेशः → जुगुप् + स → जुगुप्स् → **सनाद्यन्ता धातवः** (३.१.३२) इत्यनेन धातु-संज्ञा → जुगुप्स् इति धातुः → कर्त्रर्थे सार्वधातुके परे **कर्तरि शप्** (३.१.६८) → जुगुप्स् + शप् → जुगुप्स इति अङ्गम् → लटि जुगुप्स + ते → जुगुप्सते

**मान्बधदान्शान्भ्यो दीर्घश्चाभ्यासस्य** (३.१.६) = 'मान पूजायाम्', 'बध बन्धने', 'दान अवखण्डने', 'शान अवतेजने', इत्येभ्यः धातुभ्यः सन्-प्रत्ययः भवति; अभ्यासस्य च इकारस्य दीर्घदेशो भवति । अत्र सन्-प्रत्ययः स्वार्थं, नाम तस्य संयोजनेन अर्थपरिवर्तनं न भवति । मान् च बधश्च दान च शान च तेषामितरेतरद्वन्द्वः मान्बधदान्शानः, तेभ्यः मान्बधदान्शान्भ्यः । मान्बधदान्शान्भ्यः पञ्चम्यन्तं, दीर्घः प्रथमान्तं, च अव्ययम्, अभ्यासस्य षष्ठ्यन्तम्, अनेकपदमिदं सूत्रम् । **गुप्तिज्किद्भ्यः सन्** (३.१.५) इत्यस्मात् **सन्** इत्यस्य अनुवृत्तिः । अनुवृत्ति-सहितसूत्रम्— **मान्बधदान्शान्भ्यः सन्; दीर्घः च अभ्यासस्य** ।

**पूर्वोभ्यासः** (६.१.४) इत्यनेन द्वित्वे सति प्रथमभागस्य अभ्यास-संज्ञा भवति ।

**सन्यतः** (७.४.७९) इत्यनेन सन्-प्रत्यये परे अभ्यासस्य ह्रस्व-अकारस्य स्थाने इकारादेशो भवति ।

'मान पूजायाम्' (to honor, मानयति चुरादौ) = to investigate इत्यस्मिन् अर्थे **मीमांसते** भ्वादौ ।

'बध बन्धने' (to bind, बाधयति/ते चुरादौ) = to loath इत्यस्मिन् अर्थे **बीभत्सते** भ्वादौ ।

'दान अवखण्डने' (to cut, दानयति/ते चुरादौ) = to straighten इत्यस्मिन् अर्थे **दीदांसति/ते** भ्वादौ ।

'शान अवतेजने' (to whet, शानयति/ते चुरादौ) = to sharpen इत्यस्मिन् अर्थे **शीशांसति/ते** भ्वादौ ।

आय-प्रत्ययः

गुप् रक्षणे → गुप्

धूप सन्तापे → धूप

पण व्यवहारे → पण्  
पन स्थुतौ → पन्

**गुपूधूपविच्छिपणिपनिभ्य आयः** (३.१.२८) = गुपू, धूप, विच्छ, पण, पन, एतेभ्यः धातुभ्यः आय-प्रत्ययो भवति स्वार्थे | गुपूश्च धूपश्च विच्छिश्च पणिश्च पनिश्च तेषामितरेतरद्वन्द्वः गुपूधूपविच्छिपणिपनयः, तेभ्यः गुपूधूपविच्छिपणिपनिभ्यः | गुपूधूपविच्छिपणिपनिभ्यः पञ्चम्यन्तम्, आयः प्रथमान्तं, द्विपदमिदं सूत्रम् | **प्रत्ययः** (३.१.१), **परश्च** (३.१.२) इत्यनयोः अधिकारः; **धातोर्नेकाचो हलादेः क्रियासमभिहारे यङ्** (३.१.२२) इत्यस्मात् **धातोः** इत्यस्य अधिकारः | अनुवृत्ति-सहितसूत्रम्— **गुपूधूपविच्छिपणिपनिभ्यः धातुभ्यः आयः प्रत्ययः परश्च** |

गुप् + आय → **पुगन्तलधूपधस्य च** (७.३.८६) इत्यनेन गुणः → गोपाय → **सनाद्यन्ता धातवः** (३.१.३२) इत्यनेन धातु-संज्ञा → कर्त्रर्थे सार्वधातुके परे **कर्तरि शप्** (३.१.६८) → गोपाय + शप् + ति → **अतो गुणे** (६.१.९७) इति पररूपे → गोपाय् + अ + ति → गोपायति

गुप् → गोपाय → गोपायति  
धूप → धूपाय → धूपायति  
पण् → पणाय → पणायति  
पन् → पनाय → पनायति

विच्छ-धातुः तुदादिगणे | विच्छ → विच्छाय → विच्छायति |

**आयादय आर्धधातुके वा** (३.१.३१) = आर्धधातुक-प्रत्ययस्य विवक्षायाम् आय-आदयः प्रत्ययाः विकल्पेन भवन्ति | आयादौ त्रयः प्रत्ययाः अन्तर्भूताः— आय, इयङ्, णिङ् | आय आदिर्येषां ते, आयादयः | आयादयः प्रथमान्तम्, आर्धधातुके सप्तम्यन्तं, वा अव्ययपदं, त्रिपदमिदं सूत्रम् | अत्र आर्धधातुके इति विषयसप्तमी अस्ति, अतः "आर्धधातुकस्य विषये" अथवा "आर्धधातुकस्य विवक्षायाम्" इत्यर्थः | सूत्रं स्वयं सम्पूर्णम्— **आयादयः आर्धधातुके वा** |

आर्धधातुकलकारेषु विकल्पेन आय-प्रत्ययः | यथा गुप्-धातुः लृटि आय-पक्षे गोपायिष्यति, आय-अभावे गोपिष्यति | लिटि आय-पक्षे गोपायाञ्चकार, आय-अभावे जुगोप |

णिङ्-प्रत्ययः

**कमेर्णिङ्** (३.१.३०) = 'कमु कान्तौ' (इच्छार्थे) इत्यस्मात् णिङ्-प्रत्ययः भवति स्वार्थे | कमेः पञ्चम्यन्तं, णिङ् प्रथमान्तं, द्विपदमिदं सूत्रम् | सूत्रं स्वयं सम्पूर्णम्— **कमेः णिङ्** |

णिङ्-प्रत्यये णकारडकारयोः इत्-संज्ञा, इ इति अवशिष्यते | डित् इत्यनेन आत्मनेपदं भवति; णित् इत्यस्मात् **अत उपधायाः** (७.२.११६) इत्यनेन उपधाभूतस्य अकारस्य वृद्धिः भवति |

कमु → कम् → **कमेर्णिङ्** (३.१.३०) → कम् + इ → **अत उपधायाः** (७.२.११६) → कामि → कामि + शप् → गुणः → कामे + अ → कामय → कामयते

आर्धधातुकलकारेषु **आयादय आर्धधातुके वा** (३.१.३१) इत्यनेन विकल्पेन णिङ्-प्रत्ययः | यथा लृटि णिङ्-पक्षे कामयिष्यते, णिङ्-अभावे कामिष्यते |

दिवादिगणीयः इव श्यन् इति विकरणम्

**वा भ्राशभ्लाशभ्रमुक्रमुक्रमुत्रसिन्नुटिलषः** (३.१.७०) = भ्राश्, भ्लाश्, भ्रमु चलने, क्रम्, क्लम्, त्रस्, त्रुट्, लष्, एतेभ्यः श्यन् विकल्पेन भवति, कर्त्रर्थके प्रत्यये परे | भ्रशश्च भ्लाशश्च भ्रमुश्च क्रमुश्च, क्लमुश्च, त्रसिश्च त्रुटिश्च लष् च तेषां समाहारद्वन्द्वः | भ्राशभ्लाशभ्रमुक्रमुक्रमुत्रसिन्नुटिलषः, तस्मात् भ्राशभ्लाशभ्रमुक्रमुक्रमुत्रसिन्नुटिलषः | वा अव्ययपदं, भ्राशभ्लाशभ्रमुक्रमुक्रमुत्रसिन्नुटिलषः पञ्चम्यन्तं, द्विपदमिदं सूत्रम् | **दिवादिभ्यः श्यन्** (३.१.६९) इत्यस्मात् **श्यन्** इत्यस्य अनुवृत्तिः, **कर्तरि शप्** (३.१.६८) इत्यस्मात् **कर्तरि**

इत्यस्य अनुवृत्तिः, सार्वधातुके यक् (३.१.६७) इत्यस्मात् सार्वधातुके इत्यस्य अनुवृत्तिः | प्रत्ययः (३.१.१), परश्च (३.१.२) इत्यनयोः अधिकारः | धातोरेकाचो हलादेः क्रियासमभिहारे यङ् (३.१.२२) इत्यस्मात् धातुभ्यः इत्यस्य अधिकारः | अनुवृत्ति-सहितसूत्रम्—  
 भ्राशभ्लाशभ्रमुक्रमुक्रमुत्रसिन्नुटिलषः धातुभ्यः श्यन् प्रत्ययः परश्च वा कर्तरि सार्वधातुके |

टुभ्राशृ दीप्तौ = प्रकाशते | भ्राश् + शप्/श्यन् → भ्राश/भ्राश्य → भ्राशते/भ्राश्यते  
 टुभ्लाशृ दीप्तौ = प्रकाशते | भ्लाश् + शप्/श्यन् → भ्लाश/भ्लाश्य → भ्लाशते/भ्लाश्यते  
 भ्रमु चलने = भ्रमणं करोति | भ्रम् + शप्/श्यन् → भ्रम/भ्रम्य → भ्रमति/भ्रम्यति  
 क्रमु पादविक्षेपे = पादाभ्यां चलति | क्रम् + शप्/श्यन् → क्रमः परस्मैपदेषु (७.३.७६)\* → क्रम/क्राम/क्राम्य → क्रमते/क्रामति/क्राम्यति  
 क्लमु ग्लानौ = श्रान्तः भवति | क्लम् + शप्/श्यन् → छिबुक्लमुचमां शिति (७.३.७५)\*\* → क्लाम/क्लाम्य → क्लामति/क्लाम्यति  
 त्रस = भयेन कम्पते | त्रस् + शप्/श्यन् → त्रस्/त्रस्य → त्रसति/त्रस्यति  
 लष कान्तौ = इच्छति | लष् + शप्/श्यन् → लष/लष्य → लषति/लषते/लष्यति

\* क्रमः परस्मैपदेषु (७.३.७६) = क्रम्-धातुरूपि-अङ्गस्य अचः दीर्घत्वं परस्मैपदे शिति परे | क्रमः षष्ठ्यन्तं, परस्मैपदेषु सप्तम्यन्तं, द्विपदमिदं सूत्रम् | छिबुक्लमुचमां शिति (७.३.७५) इत्यस्मात् शिति इत्यस्य अनुवृत्तिः, वचनपरिणामं कृत्वा शित्सु | शमामष्टानां दीर्घः श्यनि (७.३.७४) इत्यस्मात् दीर्घः इत्यस्य अनुवृत्तिः | अचश्च (१.२.२८) इति परिभाषा-सूत्रेण यत्र यत्र ह्रस्वः, दीर्घः, प्लुतः च विधीयन्ते, तत्र तत्र अचः इति षष्ठ्यन्तं पदम् आगत्य उपस्थितं भवति | अङ्गस्य (६.४.१) इत्यस्य अधिकारः | अनुवृत्ति-सहितसूत्रम्— क्रमः अङ्गस्य अचः दीर्घः शित्सु परस्मैपदेषु |

अचश्च (१.२.२८) = यत्र यत्र ह्रस्वः, दीर्घः, प्लुतः च विधीयन्ते, तत्र तत्र अचः इति षष्ठ्यन्तं पदम् आगत्य उपस्थितं भवति | परिभाषा-सूत्रम् | अचः षष्ठ्यन्तं, च अव्ययपदं, द्विपदमिदं सूत्रम् | ऊकालोऽञ्जस्वदीर्घप्लुतः (१.२.२७) इत्यस्मात् अच्, ह्रस्वदीर्घप्लुतः इत्यनयोः अनुवृत्तिः | तत्र विभक्तिपरिणामेन तृतीयान्तं भवति, ह्रस्वदीर्घप्लुतैः (शब्दैः) | अनुवृत्ति-सहितसूत्रम्— ह्रस्वदीर्घप्लुतैः अचः च अच् |

\*\* छिबुक्लमुचमां शिति (७.३.७५) = छिबु, क्लम्, चम् एषां धातुरूपि-अङ्गानाम् अचः दीर्घत्वं शिति प्रत्यये परे |

इमे धातवः भ्वादिगणे पठिताः न तु दिवादिगणे | अनेन विशिष्टसूत्रेण श्यन् इति विकरणप्रत्ययः विहितः; श्यन्-अभावे शप् इति सामान्यं भ्वादौ, कर्तरि शप् (३.१.६८) इति सूत्रेण |

नुट-धातुः तुदादिगणे अस्ति, तत्र गुण-निषेधे नुटति/नुट्यति |

इति भ्वादिगणे समग्रं तिङ्-सम्बद्धं सार्वधातुकप्रकरण-चिन्तनं समाप्तम् |

Swarup — June 2015 (Updated December 2016)